

வணக்கம்
ஆகாஷ்வாணி-புதுச்சேரி
மாநிலச் செய்திகள்
வாசிப்பவர் : நாராயணசாமி

தேதி 24.11.2025

நேரம் மாலை 6.10 மணி

தலைப்புச் செய்திகள்

மத்திய அரசின் புதிய தொழிலாளர் சட்டங்களால், சட்ட நடைமுறைகள் எளிதாகும் என்றும், பொருள் வினியோகச் சங்கிலியில் இந்தியாவின் நிலை, வலுப்பெறும் என்றும், பிரதமர் திரு. நரேந்திர மோடி கூறியுள்ளார்.

பிரதமர் திரு. நரேந்திர மோடி, நாளை அயோத்தி ராமர் கோவிலில், பூஜை செய்து வழிபடுகிறார்.

மத்திய அரசு, விவசாயிகளின் நலனுக்காக, ஒருங்கிணைந்த வேளாண்மையில் முக்கிய கவனம் செலுத்தி வருவதாக, மத்திய வேளாண் அமைச்சர் திரு. ஷிவ்ராஜ் சிங் சௌகான் கூறியுள்ளார்.

புதுச்சேரியில், S-I-R கணக்கெடுப்புப் படிவங்களை வாக்காளர்களுக்கு வழங்கும் பணிகள், 95.61 சதவிகிதம் முடிந்து விட்டதாக, தலைமைத் தேர்தல் அதிகாரி திரு. ஜவஹர் தெரிவித்துள்ளார்.

மோடி-தொழிலாளர்(12)

மத்திய அரசின் புதிய தொழிலாளர் சட்டங்களால், சட்ட நடைமுறைகள் எளிதாகி, இணக்கச் சூழல் மேம்படும் என்றும், உலக அளவிலான பொருள் வினியோகச் சங்கிலியில் இந்தியாவின் நிலை வலுவடைந்து, எதிர்காலத்திற்கு ஏற்ற பொருளாதாரமாக இந்தியா மேம்படும் என்றும், பிரதமர் திரு. நரேந்திர மோடி கூறியுள்ளார். இதுஅல்லாது, பெண்களின் அதிகாரப் பங்கேற்பை மேம்படுத்துவதில், அரசுக்கு உள்ள உறுதிப்பாட்டையும், புதிய தொழிலாளர் சட்டங்கள் பிரதிபலிப்பதாக, சமூக ஊடகத்தில் பிரதமர் தெரிவித்துள்ளார். இதுதொடர்பாக, மத்திய அமைச்சர் திரு. மன்சூக் மாண்டவியா எழுதியுள்ள கட்டுரை ஒன்றை அவர் சமூக ஊடகத்தில் பகிர்ந்து கொண்டு,

உலக நாடுகள், நம்பகமான, சர்வதேச கூட்டாளியாக இந்தியாவை அங்கீகரித்து வருவதாகவும் தெரிவித்துள்ளார்.

மோடி அயோத்தி 1 (10)

பிரதமர் திரு. நரேந்திர மோடி நாளை உத்தரபிரதேஷ் மாநிலம் அயோத்தியில், ஸ்ரீராம ஜென்ம பூமி கோவிலுக்கு சென்று, ராம் தர்பார் கருவறை, மற்றும், ராம் லல்லா மூல ஸ்தானத்தில், பூஜை செய்து வழிபடுகிறார். ராம ஜென்ம பூமி வளாகத்தில், வசிஷ்டர்-விஸ்வாமித்திரர் உள்ளிட்ட சப்த ரிஷிகளுக்கான, சப்த மந்திர், மற்றும், மாதா அன்னபூர்ணா மந்திரிலும், முன்னதாக அவர் தரிசனம் செய்கிறார். அயோத்தி ராமர் கோவில் கட்டுமானப் பணிகள் முழுமையாக முடிந்து விட்டதை குறிக்கும் வகையில், பிரதமர் திரு. நரேந்திர மோடி, கோவில் வளாகத்தில் காவிக்கொடி ஏற்றி வைத்து, விழாவில் உரையாற்றுவார் என்றும் அறிவிக்கப் பட்டுள்ளது. பிரதமரின் பயணத் திட்டம் குறித்து, கூடுதல் விவரங்கள்.....

(வாய்ஸ்)

மோடி அயோத்தி 2 (18)

(வாய்ஸ்)

மார்க்சீர்ஷ மாதம், வளர்பிறை பஞ்சமி தினமான நாளை, ராமர்-சீதை திருக் கல்யாண தினமாக மட்டுமின்றி, சீக்கியர்களின் 9ஆவது குரு தேஜ் பகதூர்ஜி-யின் தியாக தினமாகவும் அமைவதை ஒட்டி, பிரதமர் திரு. நரேந்திர மோடி, நாளை மாலை, ஹரியானா மாநிலம் குருத்ஷேத்ரா சென்று, குரு தேஜ் பகதூரின் 350ஆவது தியாக தின விழாவில் கலந்து கொள்கிறார். தேஜ் பகதூர் நினைவு தபால் தலை, மற்றும் நாணயத்தையும், விழாவின் போது அவர் வெளியிடுகிறார்.

பகவான் ஸ்ரீகிருஷ்ணரின் கையில் உள்ள சங்கைப் போன்ற வடிவத்தில், குருத்ஷேத்ராவில் கட்டப் பட்டுள்ள பாஞ்சஜன்யா கட்டிடத்தை, பிரதமர் இப்பயணத்தின் போது திறந்து வைக்கிறார். அர்ஜுனனுக்கு, பகவத் கீதை போதிக்கப்பட்ட இடமாக கருதப்படும் பிரம்ம சரோவரத்தில், அவர் பூஜை செய்து வழிபடுகிறார்.

குருத்வேத்ராவில் தற்போது நடைபெறும் சர்வதேச கீதா மகோத்சவத்தை ஒட்டியதாக, பிரதமரின் குருத்வேத்ரா பயணம் அமைகிறது.

இதற்கிடையே, பாதுகாப்பு அமைச்சர் திரு. ராஜ்நாத் சிங் இன்று, கீதா மகோத்சவத்தில், ஹரியானா அரங்கையும், மத்திய பிரதேஷ அரங்கையும் திறந்து வைத்தார். குருத்வேத்ரா பல்கலைக் கழகத்தில், பகவத் கீதை பற்றிய 3 நாள் சர்வதேச கருத்தரங்கையும் அவர் தொடக்கி வைத்தார்.

மோடி-தர்மேந்திரா 1 (17)

முதுபெரும் திரைப்பட நடிகர் தர்மேந்திரா மறைவு குறித்து, குடியரசுத் தலைவர் திருமதி திரௌபதி முர்மு, பிரதமர் திரு. நரேந்திர மோடி ஆகியோர் துயரம் வெளியிட்டுள்ளனர். முதுபெரும் நடிகரும், முன்னாள் நாடாளுமன்ற உறுப்பினருமான தர்மேந்திராவின் மறைவு, இந்திய சினிமாவிற்கு பேரிழப்பு என்றும், அவரது புகழ், இளம் தலைமுறைக் கலைஞர்களுக்கு தொடர்ந்து ஊக்கம் அளிப்பதாக திகழும் என்றும், குடியரசுத் தலைவர் திருமதி திரௌபதி முர்மு, சமூக ஊடகத்தில் கூறியுள்ளார்.

தர்மேந்திராஜியின் மறைவு, இந்தியத் திரைப்பட உலகில், மாபெரும் யுகம் ஒன்றின் முடிவை குறிப்பதாக, பிரதமர் திரு. நரேந்திர மோடி சமூக ஊடகப் பதிவு ஒன்றில் கூறியுள்ளார். திரைப்படங்களில், ஏற்ற வேடங்களுக்கு எல்லாம், அழகும்-ஆழமும் சேர்த்த மாபெரும் கலைஞர் தர்மேந்திரா என்றும், அவர் ஏற்று நடத்த பல பாத்திரங்கள், எண்ணற்ற மக்களால் இன்று வரை போற்றப் படுவதாகவும், பிரதமர் கூறியுள்ளார். எளிமை, அன்பு, மற்றும், கனிவுக்கும் பெயர் பெற்றுத் திகழ்ந்தவர் தர்மேந்திராஜி என்றும், அன்னாரின் குடும்பத்தினர், நண்பர்கள், மற்றும், எண்ணற்ற ரசிகர்கள் அனைவருக்கும், ஆறுதல் தெரிவித்துக் கொள்வதாக, பிரதமர் மேலும் கூறியுள்ளார்.

மோடி-தர்மேந்திரா 2 (6)

பத்ம பூஷன் விருது பெற்ற திரைப்பட நடிகர் தர்மேந்திரா, மும்பை பிரீச் கேண்டி மருத்துவமனையில் அனுமதிக்கப்பட்டு இருந்த நிலையில், இன்று காலை காலமானார். அவருக்கு வயது 89. தர்மேந்திரா மறைவு

குறித்து, மத்திய உள்துறை அமைச்சர் திரு. அமிர் ஷா, பாதுகாப்பு அமைச்சர் திரு. ராஜ்நாத் சிங், தகவல்-ஒலிபரப்புத் துறை அமைச்சர் திரு. அஷ்வினி வைஷ்ணவ் உட்பட பலரும் இரங்கல் தெரிவித்துள்ளனர்.

விவசாயம் (14)

மத்திய அரசு, விவசாயிகளின் நலன்களை கருத்தில் கொண்டு, ஒருங்கிணைந்த வேளாண்மையில் முக்கிய கவனம் செலுத்தி வருவதாக, மத்திய வேளாண் அமைச்சர் திரு. ஷிவ்ராஜ் சிங் சௌகான் கூறியுள்ளார். இன்று புதுடெல்லியில், பயிர் சாகுபடி முறைகள், மற்றும், மண் வள மேலாண்மை குறித்த, 6ஆவது சர்வதேச Agronomy Congress மாநாட்டின் தொடக்க விழாவில் உரையாற்றிய அவர், குறிப்பாக, சிறு விவசாயிகளிடையே, ஒருங்கிணைந்த வேளாண் முறைகளை ஊக்குவித்தல் அவசியம் என்றார். நாட்டின் மொத்த மக்கள் தொகையில் 46 சதவிகிதம், விவசாயத்தையே நம்பி இருப்பதால், பல்பயிர் சாகுபடியை ஊக்குவிக்கும் வகையிலான தரவுகளை சேகரித்து, இதுதொடர்பான ஆராய்ச்சிகளையும் வலுப்படுத்த தேவை இருப்பதாக அமைச்சர் வலியுறுத்தினார். திறன்மிகு வேளாண்-உணவுக் கட்டமைப்பு, மற்றும், சுற்றுச் சூழல் பாதுகாப்பிற்கு ஏற்ற உழவியல் என்ற கருப்பொருள் அடிப்படையில் இந்த 3 நாள் மாநாட்டிற்கு, ஏற்பாடு செய்யப் பட்டுள்ளது.

புதுச்சேரி SIR (16)

புதுச்சேரியில் தற்போதுள்ள 10.21 லட்சம் வாக்காளர்களில், இதுவரை 9 லட்சத்து 76 ஆயிரத்து 747 S-I-R கணக்கெடுப்புப் படிவங்கள் வழங்கப்பட்டு, இதில் சுமார் 5 லட்சத்து 89 ஆயிரம் படிவங்களின் தரவுகள், டிஜிட்டல் மயமாக்கப் பட்டுள்ளதாக, மாநில தலைமைத் தேர்தல் அதிகாரி திரு. ஜவஹர் தெரிவித்துள்ளார். கணக்கெடுப்புப் படிவங்களை வழங்கும் பணிகள், 95.61 சதவிகித அளவிற்கும், டிஜிட்டல் மயப் பணிகள், 57.66 சதவிகித அளவிற்கும் முடிந்து விட்டதாக, இன்று மாலை புதுச்சேரியில், செய்தியாளர்களிடம், அவர் தெரிவித்தார். மாநிலத்தில், 962 வாக்குச்சாவடி நிலை அதிகாரிகள் உட்பட, ஆயிரத்து 11 அதிகாரிகள், SIR பணியில் ஈடுபடுத்தப் பட்டுள்ளதாகவும், கடந்த 22-23 ஆகிய தேதிகளில், அனைத்து வாக்குச்சாவடிகளில், சிறப்பு முகாம்கள்

நடத்தப் பட்டதாகவும் திரு. ஜவஹர் கூறினார். SIR படிவங்கள் குறித்து, மாவட்ட, மற்றும் தொகுதி வாரியான விவரங்களையும், கணக்கெடுப்புப் படிவங்களை நிரப்ப வேண்டிய விதம் குறித்து, தமிழ், மற்றும் ஆங்கிலத்தில் தயாரிக்கப் பட்டுள்ள, வழிகாட்டி ஆவணங்களின் இணைய இணைப்புகளையும், அவர் வெளியிட்டார். தலைமைத் தேர்தல் அதிகாரியின் பேட்டியில் இருந்து ஒருபகுதி.....

(வாய்ஸ்-ஜவஹர்)

திரைப்பட விழா(13)

கோவாவில் நடைபெறும், 56ஆவது இந்திய சர்வதேச திரைப்பட விழாவின் 5ஆம் நாளான இன்றும், திரைப்பட ரசிகர்கள், மற்றும், கலை ஆர்வலர்கள், ஏராளமான எண்ணிக்கையில் பங்கேற்று வருகின்றனர். விழாவின் மாஸ்டர் கிளாஸ் பிரிவின் கீழ், இன்று நடைபெற்ற நிகழ்ச்சியில், பிரபல திரைப்பட இயக்குநர் ராஜ்குமார் ஹிரானி கலந்து கொண்டு, திரைப்படத் தொகுப்பு, மற்றும், எழுத்தாக்கம் குறித்து பேசினார். **Lala and Poppy** போன்ற கலைப் படங்களின் இயக்குநர்களும், தங்களின் அனுபவங்களை பகிர்ந்து கொண்டனர். இன்றைய தினம், திரைப்பட விழாவில், **Two Seasons-Two Strangers** ஜப்பானிய திரைப்படமும், கோவிந்த நிகலானியின் புகழ்பெற்ற **Party** ஹிந்தி திரைப்படமும், முக்கியமாக இடம்பெறுகின்றன. திரைப்பட விழாவின் ஒருபகுதியாக ஏற்பாடு செய்யப் பட்டுள்ள, திரைப்பட விழாவின் ஒருபகுதியாக ஏற்பாடு செய்யப் பட்டுள்ள, **IFFiesta** இசை விழாவும், இன்று மாலை முடிவிற்கு வருகிறது.

வானிலை (18)

இன்று, குமரிக் கடல், மற்றும் அதனை ஒட்டிய பகுதிகளில் நிலவும் வளிமண்டல மேலடுக்கு சுழற்சி காரணமாக, நாளைக் காலை வாக்கில், காற்றழுத்த தாழ்வுப் பகுதி உருவாகி, பின்னர் மேலும் வலுப்பெறக் கூடும் என சென்னை வானிலை ஆய்வு மையம் தெரிவித்துள்ளது. இன்றைய தினம் தமிழகத்தில் அநேக இடங்களிலும், புதுச்சேரி-காரைக்கால் பகுதிகளிலும், லேசானது முதல், மிதமான மழை எதிர்பார்க்கப் படுகிறது.

கன்னியாகுமரி, தூத்துக்குடி, தஞ்சை, நாகை, திருவாரூர் உள்ளிட்ட மாவட்டங்கள், மற்றும், காரைக்கால் பகுதிகளில், கனமழை பெய்யக் கூடும் என்றும், நெல்லை மாவட்டத்தின் மலைப் பகுதிகள், மற்றும், தென்காசி மாவட்டத்தின் ஓரிரு இடங்களில், மிக கனமழைக்கு வாய்ப்பு இருப்பதாகவும் வானிலை அறிக்கையில் தெரிவிக்கப் பட்டுள்ளது. வரும் 30ஆம் தேதி வரை மழை நீடிக்கலாம் என்றும் எதிர்பார்க்கப்படுகிறது. சூறாவளிக் காற்றுக்கு வாய்ப்பு அதிகம் உள்ள, தமிழக கடலோரப் பகுதிகள், வங்கக் கடல் பகுதிகள், மற்றும் அரபிக் கடல் பகுதிகளுக்கு மீனவர்கள் செல்ல வேண்டாம் என அறிவுறுத்தப் பட்டுள்ளனர். இதற்கிடையே, கடந்த 24 மணி நேரத்தில் அதிகபட்சமாக நெல்லை மாவட்டம் ஊத்து பகுதியில், 23 செ.மீ மழை பதிவாகி உள்ளது. காரைக்காலில் 7செ.மீ மழை பெய்துள்ளது.

கிரிக்கெட் (7)

ஆடவர் கிரிக்கெட்டில், இந்தியா-தென்னாப்பிரிக்கா அணிகளுக்கு இடையே, குவஹாத்தியில் நடைபெறும், 2ஆவது மற்றும் இறுதி டெஸ்ட் போட்டியின் 3ஆம் நாளான இன்று, ஆட்ட நேர இறுதி வரை, தென்னாப்பிரிக்க அணி, தனது 2ஆவது இன்னிங்சில், விக்கெட் இழப்பின்றி, 26 ரன் எடுத்து இருந்தது. முன்னதாக இந்திய அணி, 201 ரன்னுக்கு, முதலாவது இன்னிங்ஸ் ஆட்டத்தை இழந்தது. தென்னாப்பிரிக்க அணியின் முதல் இன்னிங்ஸ் ஸ்கோர், 489 ரன்.

மோடி-குத்துச் சண்டை (8)

உலகக் கோப்பைக்கான குத்துச் சண்டை இறுதிப் போட்டிகளில், 9 தங்கம் உட்பட, மொத்தம் 20 பதக்கங்களை வென்று திரும்பியுள்ள, இந்தியக் குத்துச் சண்டை வீரர்-வீராங்கனைகளுக்கு, பிரதமர் திரு. நரேந்திர மோடி வாழ்த்து தெரிவித்துள்ளார். இவர்களின் மன உறுதிக்கும், கடின உழைப்பிற்கும் சான்றாகவே இந்த சாதனை அமைந்து இருப்பதாக, சமூக ஊடகப் பதிவு ஒன்றில் அவர் கூறியுள்ளார்.

மத்திய உள்துறை அமைச்சர் திரு. அமித் ஷா, சமூக ஊடகத்தில் வெளியிட்டுள்ள பதிவில், இந்திய குத்துச் சண்டைக் குழுவினரின் இந்த

சிறப்பான வெற்றியினால், உலக அளவில் இந்தியாவின் பெருமிதம், அடுத்த நிலைக்கு உயர்ந்து இருப்பதாக கூறியுள்ளார். வளரும் விளையாட்டு வீரர்களுக்கு, பொன்னான பாதை வகுத்துக் கொடுப்பதாக, இந்த வெற்றி திகழும் என்றும் திரு. அமித் ஷா தெரிவித்துள்ளார்.

மீண்டும் தலைப்புச் செய்திகள்

மத்திய அரசின் புதிய தொழிலாளர் சட்டங்களால், சட்ட நடைமுறைகள் எளிதாகும் என்றும், பொருள் வினியோகச் சங்கிலியில் இந்தியாவின் நிலை, வலுப்பெறும் என்றும், பிரதமர் திரு. நரேந்திர மோடி கூறியுள்ளார்.

பிரதமர் திரு. நரேந்திர மோடி, நாளை அயோத்தி ராமர் கோவிலில், பூஜை செய்து வழிபடுகிறார்.

மத்திய அரசு, விவசாயிகளின் நலனுக்காக, ஒருங்கிணைந்த வேளாண்மையில் முக்கிய கவனம் செலுத்தி வருவதாக, மத்திய வேளாண் அமைச்சர் திரு. ஷிவ்ராஜ் சிங் சௌகான் கூறியுள்ளார்.

புதுச்சேரியில், S-I-R கணக்கெடுப்புப் படிவங்களை வாக்காளர்களுக்கு வழங்கும் பணிகள், 95.61 சதவிகிதம் முடிந்து விட்டதாக, தலைமைத் தேர்தல் அதிகாரி திரு. ஜவஹர் தெரிவித்துள்ளார்.

இத்துடன் இந்த செய்தி அறிக்கை நிறைவு பெறுகிறது